



Gabra tal-gurisprudenza

SENTENZA TAL-QORTI TAL-ĠUSTIZZJA (Awla Manja)

19 ta' Diċembru 2012*

“Direttiva 2004/83/KE — Livelli minimi dwar il-kundizzjonijiet għall-ghoti tal-istatus ta' refuġjat jew tal-istatus mogħti permezz tal-protezzjoni sussidjarja — Persuni mingħajr stat ta' orġini Palestinjana li effettivament irrikorrew għall-assistenza tal-Uffiċċju tan-Nazzjonijiet Uniti għall-Assistenza u x-Xogħol għar-Refuġjati Palestinjani tal-Lvant Qarib (UNRWA) — Dritt ta' dawn il-persuni mingħajr stat li jiġi rikonoxxut fil-konfront tagħhom l-istatus ta' refuġjat abbażi tat-tieni sentenza tal-Artikolu 12(1)(a) tad-Direttiva 2004/83 — Kundizzjonijiet għall-applikazzjoni — Waqfien tal-imsemmija assistenza min-naħa tal-UNRWA ‘għal xi raġuni’ — Prova — Konsegwenzi għall-partijiet ikkonċernati li jitolbu l-ghoti tal-istatus ta' refuġjat — Dritt li ‘ipso facto’ jiġu ntitolati għall-benefiċċji ta' din id-direttiva’ — Rikonoxximent shih tal-kwalità ta' ‘refuġjat’ fis-sens tal-Artikolu 2(ċ) tal-istess direttiva u għoti tal-istatus ta' refuġjat skont l-Artikolu 13 tagħha”

Fil-Kawża C-364/11,

Li għandha bħala suġġett talba għal deċiżjoni preliminari skont l-Artikolu 267 TFUE, imressqa mill-Fővárosi Bíróság (L-Ungerija), permezz ta' deċiżjoni tat-3 ta' Ġunju 2011, li waslet fil-Qorti tal-Ġustizzja fil-11 ta' Lulju 2011, fil-proċedura

Mostafa Abed El Karem El Kott,

Chadi Amin A Radi,

Hazem Kamel Ismail

vs

Bevándorlási és Állampolgársági Hivatal,

fil-preżenza ta':

ENSZ Menekültügyi Főbiztossága,

IL-QORTI TAL-ĠUSTIZZJA (Awla Manja),

komposta minn V. Skouris, President, K. Lenaerts, Viċi President, A. Tizzano, L. Bay Larsen (Relatur), T. von Danwitz u J. Malenovský, Presidenti ta' Awla, U. Lohmus, E. Levits, A. Ó Caoimh, J.-C. Bonichot, A. Arabadjiev, C. Toader u J.-J. Kasel, Imħallfin,

Avukat Ġenerali: E. Sharpston,

Reġistratur: C. Strömholm, Amministratur,

* Lingwa tal-kawża: l-Ungeriz.

wara li rat il-proċedura bil-miktub u wara s-seduta tal-15 ta' Mejju 2012,

wara li kkunsidrat l-osservazzjonijiet ippreżentati:

- għal H. Kamel Ismail, minn G. Győző u T. Fazekas, ügyvédek,
- għall-ENSZ Menekültügyi Főbiztossága, minn I. Ciobanu, bħala aġent, assistit minn M. Demetriou, barrister,
- għall-Gvern Ungeriz, minn M. Fehér kif ukoll minn K. Szíjjártó u Z. Tóth, bħala aġenti,
- għall-Gvern Belġjan, minn T. Materne u C. Pochet, bħala aġenti,
- għall-Gvern Germaniz, minn T. Henze u N. Graf Vitzthum, bħala aġenti,
- għall-Gvern Franciż, minn G. de Bergues u S. Menez kif ukoll minn B. Beaupère-Manokha, bħala aġenti,
- għall-Gvern Rumun, minn F. Abrudan u I. Bara kif ukoll minn R. H. Radu, bħala aġenti,
- għall-Gvern tar-Renju Unit, minn L. Seeboruth, bħala aġent, assistit minn S. Fatima, barrister,
- għall-Kummissjoni Ewropea, minn M. Condou-Durande u V. Kreuschitz, bħala aġenti,

wara li semgħet il-konkluzjonijiet tal-Avukat Ġenerali, ippreżentati fis-seduta tat-13 ta' Settembru 2012,

tagħti l-preżenti

Sentenza

- 1 It-talba għal deċiżjoni preliminari tikkonċerna l-interpretazzjoni tal-Artikolu 12(1)(a) tad-Direttiva tal-Kunsill 2004/83/KE, tad-29 ta' April 2004, dwar livelli stabbiliti minimi għall-kwalifika u l-istat ta' ċittadini nazzjonali ta' pajjiżi terzi jew persuni mingħajr stat bħala refuġjati jew bħala persuni li nkella jehtieġu protezzjoni internazzjonali u l-kontenut tal-protezzjoni mogħtija (ĠU Edizzjoni Speċjali bil-Malti, Kapitolu 19, Vol. 7, p. 96).
- 2 Din it-talba giet ippreżentata fil-kuntest ta' tilwima bejn M. Abed El Kareem El Kott, C. A. A Radi u H. Kamel Ismail, it-tlieta li huma persuni mingħajr stat ta' oriġini Palestinjana, u l-Bevándorlási és Állampolgársági Hivatal (Uffiċċju tal-immigrazzjoni u tan-nazzjonalità, iktar 'il quddiem il-"BAH") fir-rigward taċ-ċaħda minn dan tal-aħħar tat-talbiet tagħhom intiżi għall-kisba tal-istatus ta' refuġjat.

Il-kuntest ġuridiku

Id-dritt internazzjonali

Il-Konvenzjoni dwar l-istatus tar-refuġjati

- 3 Il-Konvenzjoni dwar l-Istatus tar-Refuġjati, iffrimata f'Genève fit-28 ta' Lulju 1951 [*Recueil des traités des Nations Unies*, vol. 189, p. 150, Nru 2545 (1954)], dahlet fis-sehħ fit-22 ta' April 1954. Hija għet ikkompletata u emendata mill-Protokoll dwar l-Istatus tar-Refuġjati, konkluż fi New York fil-31 ta' Jannar 1967, li dahal fis-sehħ fl-4 ta' Ottubru 1967 (iktar 'il quddiem il-“Konvenzjoni ta' Genève”).
- 4 Skont l-ewwel subparagrafu tal-Artikolu 1A(2) tal-Konvenzjoni ta' Genève, il-kelma “refuġjat” tapplika għal kwalunkwe persuna li, “minhabba f'biża' msejsa fuq ir-realtà li tista' tigi ppersegwitata għal raġunijiet ta' razza, reliġjon, nazzjonalità, shubija f'xi grupp soċjali jew fehma politika partikolari, tkun tinsab barra mill-pajjiż tan-nazzjonalità tagħha u ma tkunx kapaci jew, minhabba f'dik il-biża', ma tkunx trid, tingeda bil-protezzjoni ta' dak il-pajjiż; jew li, mingħajr ma jkollha nazzjonalità u filwaqt li tkun barra mill-pajjiż fejn is-soltu kienet toqghod [...] ma tkunx kapaci jew, minhabba f'dik il-biża', ma tkunx trid terġa' lura fih”. [traduzzjoni mhux uffiċjali]
- 5 L-Artikolu 1D tal-Konvenzjoni ta' Genève, li tistabbilixxi status ġuridiku ta' natura eċċezzjonali għal ċertu grupp ta' persuni jipprovdi:

“Din il-Konvenzjoni ma għandhiex tapplika għal persuni li attwalment qeghdin jirċievu protezzjoni jew assistenza minn organi jew istituzzjonijiet oħra tan-Nazzjonijiet Uniti għajr il-Kummissarju Għoli tan-Nazzjonijiet Uniti għall-Protezzjoni u l-Assistenza tar-Refuġjati [(HCR)].

Meta din il-protezzjoni jew assistenza tiegħi għal xi raġuni, mingħajr ma l-pożizzjoni ta' dawn il-persuni tkun għet deciża definitivament skont ir-riżoluzzjonijiet rilevanti adottati mill-Assemblea Ġenerali tan-Nazzjonijiet Uniti, dawn il-persuni għandhom *ipso facto* jiġu intitolati għall-benefiċċji ta' din il-Konvenzjoni.” [traduzzjoni mhux uffiċjali]

Il-Kummissjoni tal-konċiljazzjoni tan-Nazzjonijiet Uniti għall-Palestina

- 6 Il-Kummissjoni tal-Konċiljazzjoni tan-Nazzjonijiet Uniti għall-Palestina (UNCCP) għet stabbilita permezz tar-Riżoluzzjoni Nru 194 (III) tal-Assemblea Ġenerali tan-Nazzjonijiet Uniti, tal-11 ta' Diċembru 1948. Skont it-tieni subparagrafu tal-punt 11 ta' din ir-riżoluzzjoni, l-Assemblea Ġenerali tan-Nazzjonijiet Uniti:

“*Tagħti istruzzjonijiet* lill-[UNCCP] sabiex tiffacilita r-ripatrijazzjoni, l-installazzjoni mill-ġdid u r-riabilitazzjoni ekonomika u soċjali tar-refuġjati, kif ukoll il-ħlas tal-kumpensi, u sabiex iżomm relazzjonijiet mill-qrib mad-Direttur tan-Nazzjonijiet Uniti għall-assistenza lir-refuġjati Palestinjani, u, permezz tiegħu, mal-korpi u mal-istituzzjonijiet tan-Nazzjonijiet Uniti.” [traduzzjoni mhux uffiċjali]

L-Uffiċċju tan-Nazzjonijiet Uniti għall-Assistenza u x-Xogħol għar-Refuġjati Palestinjani tal-Lvant Qarib

- 7 Ir-Riżoluzzjoni Nru 302 (IV) tal-Assemblea Ġenerali tan-Nazzjonijiet Uniti, tat-8 ta' Diċembru 1949, dwar l-assistenza għar-refuġjati Palestinjani, stabbilixxiet l-Uffiċċju tan-Nazzjonijiet Uniti għall-Assistenza u x-Xogħol għar-Refuġjati Palestinjani tal-Lvant Qarib (UNRWA). Il-mandat tiegħu

għedded regolarment u l-mandat attwali tagħha jiskadi fit-30 ta' Ġunju 2011. Iz-żona ta' operazzjoni tal-UNRWA tinkludi l-Libanu, is-Sirja, il-Ġordan, ix-Xatt tal-Punent (inkluża Ġerusalem tal-Lvant) u l-Istrixxa ta' Gaża.

- 8 Skont il-punt 20 tar-Riżoluzzjoni Nru 302 (IV), l-Assemblea Ġenerali tan-Nazzjonijiet Uniti:

“*Tagħti* istruzzjonijiet lill-[UNRWA] sabiex jikkonsulta mal-[UNCCP], b'tali mod li t-tnejn li huma jkunu jistgħu jaqdu l-funzjonijiet rispettivi tagħhom bl-aħjar mod possibbli, b'mod partikolari f'dak li jirrigwarda l-punt 11 tar-Riżoluzzjoni Nru 194 (III), adottata mill-Assemblea Ġenerali fil-11 ta' Diċembru 1948”. [traduzzjoni mhux uffiċjali]

- 9 Skont il-punt 6 tar-Riżoluzzjoni Nru 2252 (ES-V) tal-Assemblea Ġenerali tan-Nazzjonijiet Uniti, tal-4 ta' Lulju 1967, dwar l-assistenza umanitarja, hija tapprova l-isforzi tal-UNRWA sabiex jipprovdi assistenza umanitarja, sa fejn huwa prattikabbli, fuq bażi ta' emerġenza u bħala miżura temporanja, lill-persuni l-oħra fiż-żona li huma attwalment refuġjati u fi bżonn serju ta' assistenza immedjata b'konsegwenza tal-ostilitajiet reċenti.

- 10 Skont il-punti 1 sa 3 tar-Riżoluzzjoni Nru 66/72 tal-Assemblea Ġenerali tan-Nazzjonijiet Uniti, tad-9 ta' Diċembru 2011, dwar l-assistenza għar-refuġjati Palestinjani, hija:

- “1. *B'dispijaċir tinnota* li għadu ma kienx hemm la r-ripatrijazzjoni u lanqas l-ikkompensar tar-refuġjati, previsti fil-punt 11 tar-Riżoluzzjoni Nru 194 (III) tagħha, u li, minhabba f'dan, is-sitwazzjoni tar-refuġjati Palestinjani għadha s-sugġett ta' tħassib serju [...]
2. *Ukoll b'dispijaċir tinnota* li l-[UNCCP] ma rnexxiliex issib il-mezz sabiex jinkiseb progress fl-applikazzjoni tal-punt 11 tar-Riżoluzzjoni Nru 194 (III), u ttenni t-talba tagħha lill-[UNCCP] sabiex tkompli bl-isforzi tagħha f'dan ir-rigward [...]
3. *Tiddikjara* n-neċessità li x-xogħol tal-[UNRWA] jitkompla kif ukoll l-importanza tal-operazzjonijiet tiegħu, li għandhom jitwettqu mingħajr ostakoli, u tas-servizzi tiegħu għal benesseri u l-iżvilupp uman tar-refuġjati Palestinjani u l-istabbiltà tar-reġjun, fl-istennija ta' soluzzjoni ekwa għall-kwistjoni tar-refuġjati Palestinjani.” [traduzzjoni mhux uffiċjali]

Id-dritt tal-Unjoni

Id-Direttiva 2004/83

- 11 Skont il-premessa 3 tad-Direttiva 2004/83, il-Konvenzjoni ta' Genève tikkostitwixxi l-bażi tas-sistema legali internazzjonali li tirrigwarda l-protezzjoni tar-refuġjati.
- 12 Kif jirriżulta mill-premessa 10 tal-imsemmija direttiva, moqrija fid-dawl tal-Artikolu 6(1) TFUE, hija tirrispetta d-drittijiet fundamentali, il-libertajiet u l-prinċipji rikonoxxuti, b'mod partikolari, mill-Karta tad-drittijiet fundamentali tal-Unjoni Ewropea (iktar 'il quddiem il-“Karta”). B'mod partikolari, din id-direttiva għandha l-intenzjoni li tiggarantixxi, abbażi tal-Artikoli 1 u 18 tal-Karta, ir-rispett sħiħ tad-dinjità umana u tad-dritt għal azil tal-persuni li japplikaw għal azil.
- 13 Il-premessi 16 u 17 tal-istess direttiva jipprovdu kif ġej:
- “(16) Livelli stabbiliti minimi għad-definizzjoni u l-kontenut ta' stat ta' refuġjat għandhom jiġu preskritti sabiex jiggwidaw il-korpi nazzjonali kompetenti ta' l-Istati Membri fl-applikazzjoni tal-Konvenzjoni ta' Ginevra.

(17) Huwa mehtieg li jiddaħħlu kriterji komuni għall-għarfien ta' applikanti għal kenn (asylum) [ażil] bħala refuġjati fit-tifsira ta' l-Artikolu 1 tal-Konvenzjoni ta' Ġinevra."

14 Skont l-Artikolu 1 tagħha, id-Direttiva 2004/83 għandha bħala għan li tistabbilixxi regoli minimi, minn naħa, li jikkonċernaw il-kundizzjonijiet li għandhom jissodisfaw iċ-ċittadini ta' pajjiżi terzi jew il-persuni mingħajr stat sabiex ikunu jistgħu jibbenefikaw minn protezzjoni internazzjonali u, min-naħa l-oħra, li jikkonċernaw il-kontenut tal-protezzjoni mogħtija.

15 Skont l-Artikolu 2 tal-imsemmija direttiva, għall-finijiet tagħha:

"a) 'protezzjoni internazzjonali' tfisser l-istat ta' refuġjat u ta' protezzjoni sussidjarja kif definit f'(d) u (f);

[...]

ċ) 'refuġjat' ifisser ċittadin nazzjonali ta' pajjiż terz li, minhabba f'biża' bir-raġun li jiġi persegwitat għar-raġunijiet ta' razzizmu, reliġjon, nazzjonalità, opinjoni politika jew shubija ta' grupp soċjali partikolari, huwa barra mill-pajjiż ta' nazzjonalità u ma jistax, jew minhabba f'din il-biża', ma jixtieqx japprofitta ruħu jew ruħha mill-protezzjoni ta' dak il-pajjiż, jew persuna mingħajr stat, li, minhabba li qiegħed barra mill-pajjiż tar-residenza abitwali ta' qabel għall-istess raġunijiet kif imsemmija hawn fuq, ma jistax jew, minhabba f'din il-biża', ma jixtieqx jirritorna lejha, u li l-Artikolu 12 ma japplikax għalih;

d) 'stat ta' refuġjat' ifisser l-għarfien minn Stat Membru ta' ċittadin nazzjonali ta' pajjiż terz jew persuna mingħajr stat bħala refuġjat;

e) 'persuna eliġibbli għal protezzjoni sussidjarja' tfisser ċittadin nazzjonali ta' pajjiż terz jew persuna mingħajr stat li ma tikkwalifikax bħala refuġjat imma rigward min intwerew raġunijiet sostanzjali sabiex jitwemmen li l-persuna interessata, jekk tirritorna lejn il-pajjiż ta' oriġini tiegħu jew tagħha, jew fil-każ ta' persuna mingħajr stat, lejn il-pajjiż ta' residenza abitwali ta' qabel tiegħu jew tagħha, jiffaċċja riskju veru li jsufri periklu serju kif definit fl-Artikolu 15, u li għalihom l-Artikolu 17(1) u (2) [dwar ir-raġunijiet ta' esklużjoni mill-benefiċċju tal-protezzjoni sussidjarja] ma japplikawx, u ma jistax, jew, minhabba f'dan ir-riskju, ma jixtieqx japprofitta ruħu jew ruħha mill-protezzjoni ta' dak il-pajjiż;

[...]"

16 L-Artikolu 4 tal-istess direttiva, li jinsab fil-Kapitolu II tagħha, intitolat "Stima ta' applikazzjonijiet għal protezzjoni internazzjonali", jistabbilixxi l-kundizzjonijiet ta' evalwazzjoni tal-fatti u taċ-ċirkustanzi. Is-subartikolu 3 tiegħu jipprovdi:

"L-istima ta' applikazzjoni għal protezzjoni internazzjonali trid titwettaq fuq bażi individwali u tinkludi li jitqiesu:

a) il-fatti kollha rilevanti kif jirrelataw mal-pajjiż ta' l-oriġin fil-ħin tat-teħid ta' deċiżjoni fuq l-applikazzjoni; inkluż liġijiet u regolamenti tal-pajjiż ta' l-oriġini u l-manjiera li fiha jiġu applikati;

b) id-dikjarazzjonijiet u d-dokumentazzjoni rilevanti presentati mill-applikant inkluż informazzjoni dwar jekk l-applikant kienx jew jistax jiġi suġġett għal persekuzzjoni jew periklu serju;

ċ) il-pożizzjoni individwali u ċ-ċirkostanzi personali ta' l-applikant, inkluż fatturi bħal ma huma l-ambjent minn fejn ikun ġej, sess u età, sabiex jiġi stmat jekk, fuq il-bażi taċ-ċirkostanzi personali ta' l-applikant, l-atti li għalihom l-applikant kien jew jista' jiġi espost ikun jammonta għal persekuzzjoni jew periklu serju;

- d) jekk l-attivitajiet ta' l-applikant minn meta jkun telaq mill-pajjiż ta' l-orìgini kienux għall-ghan wahdieni jew ewlieni li jinholqu l-kondizzjonijiet mehtieġa għall-applikazzjoni għal protezzjoni internazzjonali, sabiex jiġi stmat jekk dawn l-attivitajiet jesponux lill-applikant għal persekuzzjoni jew periklu serju jekk jiġi ritornat lura lil dak il-pajjiż;
- e) jekk l-applikant ikun mistenni b'mod raġunevoli li japprofitta ruħu mill-protezzjoni ta' pajjiż ieħor fejn ikun jista' jiddikjara ċittadinanza."

17 Fil-Kapitolu III tad-Direttiva 2004/83, intitolat "Kwalifika biex wieħed ikun refuġjat", l-Artikolu 11 taġhha, intitolat "Waqfien", jipprovdi:

"1. Ċittadin nazzjonali ta' pajjiż terz jew persuna mingħajr stat għandu jieqaf milli jkun refuġjat, jekk huwa jew hija:

[...]

- f) billi hija persuna mingħajr stat bl-ebda nazzjonalita, huwa jew hija tista', minhabba li ċ-ċirkostanzi li f'konnessjoni magħhom huwa jew hija ġie magħruf bħala refuġjat ikunu waqfu milli jeżistu, tirritorna lejn il-pajjiż ta' residenza abitwali ta' qabel.

[...]"

18 Taħt it-titolu "Esklużjoni", l-Artikolu 12(1)(a) tal-imsemmija direttiva, li jinsab fl-istess Kapitolu III, jipprovdi żewġ sentenzi li jirriflettu ż-żewġ paragrafi tal-Artikolu 1D tal-Konvenzjoni ta' Genève:

"Ċittadin nazzjonali ta' pajjiż terz jew persuna mingħajr stat għandu jiġi eskluż milli jkun refuġjat, jekk:

- a) huwa jew hija jaqgħu fl-iskop ta' l-Artikolu 1D tal-Konvenzjoni ta' Ġinevra, li għandha x'taqsam mal-protezzjoni jew l-assistenza minn organi jew aġenziji tan-Nazzjonijiet Uniti ohra għajr il-Kummissarju Għoli tan-Nazzjonijiet Uniti għar-Refuġjati [(HCR)]. Meta din il-protezzjoni jew assistenza tkun waqfet għal xi raġuni, mingħajr ma l-pożizzjoni ta' dawn il-persuni tkun miftiehma definittivament bi qbil mar-risoluzzjonijiet rilevanti adottati mill-Assemblea Ġenerali tan-Nazzjonijiet Uniti, dawn il-persuni għandhom *ipso facto* jiġu ntitolati għall-benefiċċji ta' din id-Direttiva".

19 Skont is-subartikolu 1(b) tal-imsemmi Artikolu 12, kull ċittadin ta' pajjiż terz jew persuna mingħajr stat li "jingħarfu mill-awtoritajiet kompetenti tal-pajjiż li fih huwa jew hija qegħdin iġixu bħala li għandhom id-drittijiet u l-obbligi li jingħataw lill-pussess tan-nazzjonalita ta' dak il-pajjiż; jew drittijiet u obbligi ekwivalenti għal dawn" huwa eskluż mill-istatus ta' refuġjat.

20 Is-subartikolu 2 tal-istess Artikolu 12 jipprovdi li ċittadin ta' pajjiż terz jew persuna mingħajr stat huwa eskluż mill-istatus ta' refuġjat meta jkun hemm raġunijiet serji li wieħed jaħseb li jaqa' taħt waħda jew numru ta' raġunijiet għal esklużjoni previsti minn din id-dispożizzjoni u li jikkonċernaw, minn naħa, l-fatt li jkun twettaq "delitt kontra l-paċi, delitt ta' gwerra, jew delitt kontra l-umanità" [Artikolu 12(2)(a)] jew "delitt serju mhux politiku" [Artikolu 12(2)(b)], jew min-naħa l-oħra, ikun sar haħti minn "atti kontra l-għanijiet u l-prinċipji tan-Nazzjonijiet Uniti" [Artikolu 12(2)(ċ)].

21 Ir-raġunijiet għal-esklużjoni mill-istatus ta' refuġjat li jinsabu fl-Artikolu 12(1)(b), (2) u (3) tad-Direttiva 2004/83 jikkorrispondu għal dawk li jinsabu fl-Artikolu 1E u F rispettivament, tal-Konvenzjoni ta' Genève.

- 22 Fil-Kapitolu IV tad-Direttiva 2004/83, intitolat “Stat [Status] ta’ refuġjat”, l-Artikolu 13 tiegħu, intitolat “L-ghoti ta’ stat [status] ta’ refuġjat”, huwa redatt kif ġej:

“L-Istati Membri għandhom jagħtu stat [status] ta’ refuġjat lil ċittadin nazzjonali ta’ pajjiż terz jew persuna mingħajr stat, li jikkwalifika bħala refuġjat bi qbil mal-Kapitolu II u III.”

- 23 Fl-istess Kapitolu IV tal-imsemmija direttiva, l-Artikolu 14 tiegħu, intitolat “Revoka u, tmien ta’ jew rifjut għat-tigdid ta’ stat [status] ta’ refuġjat”, jipprovdi fis-subartikolu 1 tiegħu li l-Istati Membri jirrevokaw l-istatus ta’ refuġjat mogħti minn awtorità nazzjonali meta r-refuġjat ikun waqaf milli jibbenefika minn dan l-istatus skont l-Artikolu 11.

- 24 L-Artikolu 21(1) tal-istess direttiva, li jinsab fil-Kapitolu VII tagħha, intitolat “Kontenut ta’ protezzjoni internazzjonali”, jipprovdi:

“L-Istati Membri għandhom jirrispettaw il-prinċipju ta’ non-refoulement bi qbil ma’ l-obbligi internazzjonali tagħhom.”

Id-Direttiva 2005/85/KE

- 25 Skont l-Artikolu 2(ċ) tad-Direttiva tal-Kunsill 2005/85/KE, tal-1 ta’ Diċembru 2005 dwar standards minimi għal proċeduri fl-Istati Membri għall-ghoti u l-irtirar tal-istatus ta’ rifuġjat (ĠU L 175M , p. 168):

“‘applikant’ jew ‘applikant għall-ażil’ tfisser ċittadin jew ċittadina ta’ pajjiż terz jew persuna apolida li jagħmlu applikazzjoni għall-ażil li fir-rigward tagħha ma tkunx għadha giet mehuda deċiżjoni finali”.

Id-dritt Ungeriz

- 26 L-Artikolu 8(1) tal-Liġi nru LXXX tal-2007 dwar id-dritt għal azil (*Magyar Közlöny* 2007/83), jipprovdi:

“Barrani li fir-rigward tiegħu tirriżulta waħda mir-raġunijiet ta’ esklużjoni li jinsabu fl-Artikolu 1 D, E jew F tal-Konvenzjoni ta’ Genève, ma jistax jiġi rikonoxxut bħala refuġjat.”

Il-kawża prinċipali

Il-każ ta’ M. Abed El Kareem El Kott

- 27 Mid-deċiżjoni ta’ rinviu jirriżulta li M. Abed El Kareem El Kott kien jgħix taħt kundizzjonijiet materjali diffiċli fil-kamp ta’ refuġjati ta’ Ein El-Hilweh tal-UNRWA fil-Libanu. F’dawn iċ-ċirkustanzi u wara li d-dar tiegħu inharqet u ġie mhedded, huwa telaq minn dan il-kamp u ħarab mil-Libanu fejn kien hemm ċertezza li jerġa’ jinstab.
- 28 Fl-Ungerija, il-BAH ma rrikonoxxilux l-istatus ta’ refuġjat, iżda, abbażi tal-Artikolu 21(1) tad-Direttiva 2004/83, ordna projbizzjoni ta’ refoulement fil-konfront tiegħu.
- 29 M. Abed El Kareem El Kott ippreżenta rikors quddiem il-qorti tar-rinvju billi kkontesta r-rifjut li jingħatalu l-istatus ta’ refuġjat.

Il-każ ta' C. A. A Radi

- 30 Fir-rigward ta' C. A. A Radi, mid-deċiżjoni ta' rinviju jirriżulta li d-dar tiegħu, li tinsab fil-kamp ta' Nahr el Bared tal-UNRWA, li jinsab ukoll fil-Libanu, gie distrutt matul ix-xahar ta' Mejju tas-sena 2007 wara ġlied bejn l-armata Lebaniza u l-Fatah iżlamiku. Peress li ma kienx hemm post biex jiġi ospitat fil-kamp ta' Baddawi, li jinsab viċin il-kamp ta' Nahr el Bared, M. A Radi, il-ġenituri tiegħu, kif ukoll l-aħwa tiegħu ssoġġornaw għand konnoxxenza tagħhom fi Tripoli (il-Libanu). Madankollu, suldati Libaniżi kienu jinsultawhom, jimmalttrattawhom, jarrestawhom b'mod arbitrarju, jittorturawhom u jumiljawhom. Galadarba, bħala Palestinjani, ma kellhomx drittijiet fil-Libanu, C. A. A Radi ħalla l-pajjiż flimkien ma' missieru.
- 31 Il-BAH lanqas ma rrikonoxxa l-istatus ta' refuġjat fil-konfront tiegħu, iżda ordna digriet ta' non-refoulement fil-konfront tiegħu. C. A. A Radi ppreżenta rikors quddiem il-qorti tar-rinviju sabiex jikkontesta dan ir-rifjut li jingħatalu l-imsemmi status.

Il-każ ta' H. Kamel Ismail

- 32 H. Kamel Ismail kien jgħix flimkien mal-familja tiegħu fil-kamp ta' Ein El-Hilweh. Huwa sostna li, matul il-ġlied armat bejn il-Fatah iżlamiku u l-Jund el-Sham, estremisti riedu jagħmlu użu mill-bejt tad-dar tiegħu. Meta rrifjuta, huwa gie mhedded b'ħajtu u gie ssuspettat li kien "agent tal-ghadu". Peress li ma setax jiżgura d-difiża tiegħu, huwa telaq lejn Bejrut (il-Libanu) flimkien mal-familja tiegħu. Peress li ma ħassux f'sigurtà, huwa ħarab lejn l-Ungerija. Huwa pproduċa attestazzjoni tal-Kunsill nazzjonali tal-Palestina, li kienet tiċċertifika li huwa nnifsu u l-familja tiegħu kellhom iħallu l-kamp ta' Ein El-Hilweh għal raġunijiet ta' sigurtà u minhabba theddid ta' iżlamisti radikali, flimkien ma' ritratti tad-dar tagħhom wara li din kienet ġiet invandalizzata.
- 33 Il-BAH ma rrikonoxxilux l-istatus ta' refuġjat, iżda tah, kif ukoll lill-membri tal-familja tiegħu, il-benefiċċju tal-protezzjoni sussidjarja.
- 34 H. Kamel Ismail ukoll ippreżenta rikors quddiem il-qorti tar-rinviju kontra d-deċiżjoni ta' rifjut li jingħatalu l-istatus ta' refuġjat.

Il-proċedura fil-kawża prinċipali u d-domandi preliminari

- 35 It-tliet kawżi ngħaqdu fil-kawża prinċipali mill-qorti tar-rinviju.
- 36 Billi invokaw, quddiem il-qorti ta' rinviju, b'mod kredibbli skont din tal-aħħar, iċ-ċirkustanzi individwali li fihom huma ġew imġieghla jhallu ż-żona ta' operat tal-UNRWA, ir-rikorrenti fil-kawża prinċipali talbu r-rikonoxximent tal-istatus ta' refuġjat abbażi tat-tieni subparagrafu tal-Artikolu 1 D tal-Konvenzjoni ta' Genève, li għaliha tirreferi t-tieni sentenza tal-Artikolu 12(1)(a) tad-Direttiva 2004/83.
- 37 Huma jsostni li, fir-rigward tagħhom, peress li l-assistenza tal-UNRWA ntemmet fis-sens tal-imsemmija dispozizzjoni tal-Konvenzjoni ta' Genève, din l-istess dispozizzjoni tagħtihom awtomatikament dritt għar-rikonoxximent tal-istatus ta' refuġjat.
- 38 Meta eżaminat it-talbiet tagħhom, il-BAH itratta lir-rikorrenti fil-kawża prinċipali bħala applikanti għal ažiż fis-sens tal-Artikolu 2(ċ) tad-Direttiva 2005/85 u wettaq dan l-eżami skont il-proċedura ta' għoti tal-istatus ta' refuġjat li hija tistabbilixxi. Il-BAH wasal għall-konklużjoni li huma ma jissodisfawx il-kundizzjonijiet sabiex jiġu kkunsidrati li għandhom il-kwalità ra' "refuġjat" fis-sens tal-Artikolu 2(ċ) tad-Direttiva 2004/83.

- 39 Filwaqt li ammetta li l-assistenza tal-UNRWA tiegħa meta din tal-aħħar, għal raġunijiet oġġettivi li jaqgħu taħt il-qasam tagħha, na tkunx f'pożizzjoni li tiżgura l-assistenza lil persuna li għandha d-dritt li tibbenefika minnha, il-BAH ma jikkunsidrax li l-fatt li tista' *ipso facto* tinvoka d-Direttiva 2004/83 jimplika rikonossiment awtomatiku tal-istatus ta' refuġjat. Fil-fatt, il-konsegwenzi ġuridiċi li jistgħu jinsiltu mill-użu tal-kliem *ipso facto* jillimitaw ruħhom sabiex il-persuna kkonċernata taqa' taħt il-kamp ta' applikazzjoni *ratione personae* ta' din id-direttiva u, għaldaqstant, l-użu ta' dawn il-kliem sempliċement tiftaħ il-possibbiltà għal rikonossiment tal-istatus ta' refuġjat.
- 40 Il-qorti ta' rinviu tosserva b'mod partikolari li, peress li r-rikorrenti fil-kawża prinċipali kollha rrikorrew għall-assistenza ta' organu msemmi fl-ewwel sentenza tal-Artikolu 12(1)(a) tal-imsemmija direttiva, ikun meħtieġ li jiġu ddeterminati, minn naħa, il-kundizzjonijiet li fihom din l-assistenza tista' titqies li waqfet fis-sens tat-tieni sentenza ta' din l-istess dispożizzjoni u, min-naħa l-oħra, in-natura u l-portata tal-garanziji li minnhom tibbenefika *ipso facto* l-persuna kkonċernata skont l-istess direttiva meta tintemm din l-assistenza.
- 41 F'dawn iċ-ċirkustanzi, il-Fővárosi Bíróság (Qorti ta' Budapest) iddeċidiet li tissospendi l-kawża quddiemha u li tagħmel id-domandi preliminari li ġejjin lill-Qorti tal-Ġustizzja:

“Għall-finijiet tal-Artikolu 12(1)(a) tad-[Direttiva 2004/83]:

- 1) Il-fatt li persuna tista' tibbenefika mid-Direttiva jimplika r-rikonossiment ta' status ta' refuġjat, jew ta' waħda jew l-oħra miż-żewġ forom ta' protezzjoni inklużi fil-kamp ta' applikazzjoni tad-Direttiva (l-istatus ta' refuġjat u l-għoti ta' protezzjoni sussidjarja) skont l-għażla tal-Istat Membru, jew, jekk ikun il-każ, ma jimplikax ir-rikonossiment ta' ebda waħda minn dawn b'mod awtomatiku, iżda [jimplika] biss l-appartenenza għall-kamp ta' applikazzjoni *ratione personae* tad-Direttiva?
- 2) It-tmiem tal-protezzjoni jew tal-assistenza ta' istituzzjoni jimplika residenza barra miż-żona operazzjonali tagħha, it-tmiem tal-attivitajiet tal-istituzzjoni, it-tmiem tal-possibbiltà li wiehed jibbenefika minn protezzjoni jew minn assistenza min-naħa ta' din l-istituzzjoni, jew, eventwalment, impediment indipendenti mill-volontà tagħha, leġittimu jew oġġettivament iġġustifikat, li minhabba tali impediment il-persuna li jkollha dritt għall-protezzjoni jew għall-assistenza ma tkunx tista' tirrikorri għaliha?”

Fuq id-domandi preliminari

Osservazzjonijiet preliminari

- 42 Mill-premessi 3, 16 u 17 tad-Direttiva 2004/83 jirriżulta li l-Konvenzjoni ta' Genève tikkostitwixxi l-bażi tas-sistema legali internazzjonali ta' protezzjoni tar-refuġjati u li d-dispożizzjonijiet ta' din id-direttiva dwar il-kundizzjonijiet ta' għoti tal-istatus ta' refuġjat kif ukoll dwar il-kontenut tagħha ġew adottati biex jgħinu lill-awtoritajiet kompetenti tal-Istati Membri japplikaw din il-konvenzjoni billi tibbaża ruħha fuq kunċetti u kriterji komuni (sentenza tas-17 ta' Ġunju 2010, Bolbol, C-31/09, Ġabra p. I-5539, punt 37).
- 43 L-interpretazzjoni tad-dispożizzjonijiet tad-Direttiva 2004/83 għandha, għaldaqstant, issir fid-dawl tal-istruttura ġenerali u tal-għan tagħha, billi jiġu osservati l-Konvenzjoni ta' Genève u trattati oħra rilevanti msemmija fl-Artikolu 78(1) TFUE. Din l-interpretazzjoni għandha ssir ukoll, kif jirriżulta mill-premessa 10 tal-istess direttiva, billi jiġu rrispettati d-drittijiet rikonossuti mill-Karta (sentenza tal-5 ta' Settembru 2012, Y u Z, C-71/11 u C-99/11, punt 48 u l-ġurisprudenza ċċitata).

44 Fil-kawża li tat lok għas-sentenza Bolbol, iċċitata iktar 'il fuq, il-Fővárosi Bíróság kienet għamlet lill-Qorti tal-Ġustizzja domandi preliminari fformulati bi kliem kważi identiku għal dak li għamlet f'din it-talba għal deċiżjoni preliminari. Madankollu, fl-imsemmija kawża, peress li l-parti kkonċernata ma rrikorrietx għall-assistenza tal-UNRWA qabel ma ħalliet iż-żona ta' operat tagħha sabiex tippreżenta applikazzjoni għal ażil fl-Ungerija, il-Qorti tal-Ġustizzja kkonstatat, konsegwentement, li ma kienx hemm lok li jiġu eżaminati, minn naħa, iċ-ċirkustanzi li fihom jista' jiġi kkunsidrat li din l-assistenza "waqfet għal xi raġuni", u lanqas, min-naħa l-oħra, in-natura tad-drittijiet mogħtija mill-imsemmija direttiva u li fir-rigward tagħhom il-persuna kkonċernata setgħet "*ipso facto* [tkun intitolata]" minhabba tali waqfien ta' assistenza (ara, f'dan is-sens, is-sentenza Bolbol, iċċitata iktar 'il fuq, punti 55 u 56).

Fuq it-tieni domanda

- 45 Permezz tat-tieni domanda tagħha, li għandha tiġi eżaminata fl-ewwel lok, il-qorti tar-rinviju tistaqsi, essenzjalment, jekk it-tieni sentenza tal-Artikolu 12(1)(a) tad-Direttiva 2004/83 għandux jiġi interpretat fis-sens li l-waqfien tal-protezzjoni jew tal-assistenza min-naħa ta' organu jew ta' istituzzjoni tan-Nazzjonijiet Uniti minbarra l-HCR "għal xi raġuni" jirreferi għas-sitwazzjoni ta' persuna li tħalli ż-żona ta' operat ta' dan il-organu jew ta' din l-istituzzjoni f'ċirkustanzi bħal dawk li jikkarakterizzaw it-tluq ta' kull wieħed mir-rikorrenti fil-kawża prinċipali.
- 46 F'dan ir-rigward, għandu jittfakkar qabel kollox li, skont l-ewwel sentenza tal-Artikolu 12(1)(a) tal-imsemmija direttiva, kull ċittadin ta' pajjiż terz jew persuna mingħajr stat huwa eskluż mill-istatus ta' refuġjat jekk "huwa jew hija jaqgħu fl-iskop ta' l-Artikolu 1 D tal-Konvenzjoni ta' Ġinevra, li għandha x'taqsam mal-protezzjoni jew l-għajnuna minn organi jew aġenziji tan-Nazzjonijiet Uniti oħra għajr il-[HCR]".
- 47 L-ewwel subparagrafu tal-Artikolu 1 D tal-Konvenzjoni ta' Genève jipprovdi li dan ma huwiex applikabbli għall-persuni li "attwalment qegħdin jirċievu" protezzjoni jew assistenza "minn korpi jew istituzzjonijiet oħra tan-Nazzjonijiet Uniti għajr il-[HCR]". Din ir-raġuni għal esklużjoni mill-kamp ta' applikazzjoni tal-imsemmija konvenzjoni għandha tkun sugġetta għal interpretazzjoni restrittiva (ara, f'dan is-sens, is-sentenza Bolbol, iċċitata iktar 'il fuq, punt 51).
- 48 Huwa paċifiku li l-UNRWA attwalment tikkostitwixxi, hekk kif osservat l-Avukat Ġenerali fil-punt 5 tal-konkluzjonijiet tagħha, l-uniku organu jew istituzzjoni tan-Nazzjonijiet Uniti għajr l-HCR li jissewja fl-ewwel sentenza tal-Artikolu 12(1)(a) tad-Direttiva 2004/83 u l-ewwel subparagrafu tal-Artikolu 1 D tal-Konvenzjoni ta' Genève (ara wkoll, f'dan is-sens, is-sentenza Bolbol, iċċitata iktar 'il fuq, punt 44).
- 49 Il-fatt li l-imsemmija dispożizzjoni tal-Konvenzjoni ta' Genève, li għaliha tirreferi l-ewwel sentenza tal-Artikolu 12(1)(a) tad-Direttiva 2004/83, tillimita ruħha sabiex teskludi mill-kamp ta' applikazzjoni tagħha l-persuni li "attwalment qegħdin jirċievu" protezzjoni jew assistenza min-naħa ta' tali organu jew ta' tali istituzzjoni tan-Nazzjonijiet Uniti ma jistax jiġi interpretat fis-sens li s-sempliċi assenza jew tluq volontarju miż-żona ta' operat tal-UNRWA huwa biżżejjed sabiex tintemm l-eskluzjoni mill-benefiċċju tal-istatus ta' refuġjat previst f'din id-dispożizzjoni.
- 50 Fil-fatt, li kieku kien hekk, applikant għal ażil fis-sens tal-Artikolu 2(ċ) tad-Direttiva 2005/85, li jippreżenta l-applikazzjoni tiegħu fit-territorju ta' wieħed mill-Istati Membri u li għaldaqstant huwa fiżikament assenti miż-żona ta' operat ta' l-UNRWA, ma jaqa' qatt taħt ir-raġuni għal esklużjoni mill-istatus ta' refuġjat imsemmi fl-Artikolu 12(1)(a) tad-Direttiva 2004/83, liema fatt ikollu l-konsegwenza li tali raġuni għal esklużjoni ma tkunx iżjed effettiva, hekk kif osservat l-Avukat Ġenerali fil-punti 52 u 53 tal-konkluzjonijiet tagħha.

- 51 Barra minn hekk, li kieku kellu jiġi ammess li tluq volontarju miż-żona ta' operat tal-UNRWA u, għaldaqstant, abbandun volontarju tal-assistenza pprovduta minnha jagħtu lok għall-applikazzjoni tat-tieni sentenza tal-Artikolu 12(1)(a) tad-Direttiva 2004/83, dan imur kontra l-għan segwit mill-ewwel subparagrafu tal-Artikolu 1 D tal-Konvenzjoni ta' Genève, li għandu l-intenzjoni li jeskludi minn din il-konvenzjoni dawk kollha li jibbenefikaw minn tali assistenza.
- 52 Għalhekk, l-ewwel sentenza tal-Artikolu 12(1)(a) tal-imsemmija direttiva għandu jiġi interpretat fis-sens li mhux biss il-persuni li attwalment jistgħu jirrikorru għall-assistenza pprovduta mill-UNRWA iżda wkoll dawk li, bħar-rikorrenti fil-kawża prinċipali, effettivament irrikorrew għal din l-assistenza f'tit żmien qabel ma giet ippreżentata applikazzjoni għal ažił fi Stat Membru jaqgħu taħt ir-raġuni għal esklużjoni mill-istatus ta' refuġjat, madankollu sa fejn din l-assistenza ma tkunx waqfet fis-sens tat-tieni sentenza tal-istess Artikolu 12(1)(a).
- 53 L-imsemmija tieni sentenza tirreferi għal sitwazzjoni li fiha l-protezzjoni jew l-assistenza min-naħa ta' organu jew ta' istituzzjoni tan-Nazzjonijiet Uniti għajr l-HCR "tkun waqfet għal xi raġuni", mingħajr ma s-sitwazzjoni tal-persuni kkonċernati tkun giet definittivament deċiża skont ir-riżoluzzjonijiet rilevanti tal-Assemblea Ġenerali tan-Nazzjonijiet Uniti.
- 54 Issa, huwa paċifiku li s-sitwazzjoni tal-benefiċjarji tal-assistenza pprovduta mill-UNRWA ma gietx definittivament deċiża s'issa, hekk kif jirriżulta, b'mod partikolari, mill-punti 1 u 3 tar-Riżoluzzjoni Nru 66/72 tal-Assemblea Ġenerali tan-Nazzjonijiet Uniti, tad-9 ta' Diċembru 2011.
- 55 Peress li s-sempliċi tluq mill-applikant għall-istatus ta' refuġjat miż-żona ta' operat tal-UNRWA, indipendentement mir-raġuni ta' dan it-tluq, ma jistax itemm l-esklużjoni mill-istatus ta' refuġjat previst fl-ewwel sentenza tal-Artikolu 12(1)(a) tad-Direttiva 2004/83, jehtieg għaldaqstant li jiġu speċifikati l-kundizzjonijiet li taħthom l-assistenza pprovduta mill-UNRWA tista' titqies li waqfet fis-sens tat-tieni sentenza ta' din id-dispożizzjoni.
- 56 F'dan ir-rigward, għandu jiġi kkonstatat li ma hijiex biss it-tnehhija nnifisha mill-organu jew mill-istituzzjoni li tagħti l-protezzjoni jew l-assistenza li timplika l-waqfien mill-protezzjoni jew mill-assistenza pprovduta minn dan il-organu jew din l-istituzzjoni fis-sens tat-tieni sentenza tal-imsemmi Artikolu 12(1)(a), iżda wkoll l-impossibbiltà għal dan il-organu jew għal din l-istituzzjoni li twettaq il-missjoni tagħha.
- 57 Fil-fatt, mill-kliem "[m]eta din il-protezzjoni jew għajnuna tkun waqfet" li jintroduċi t-tieni sentenza tal-Artikolu 12(1)(a) tad-Direttiva 2004/83 jirriżulta li hija qabel kollox l-assistenza effettiva pprovduta mill-UNRWA u mhux l-eżistenza tagħha li għandha tieqaf sabiex ir-raġuni għall-esklużjoni mill-istatus ta' refuġjat ma tapplikax iżjed.
- 58 Għalkemm, ċertament ikkunsidrat separatament, il-kliem imsemmi iktar 'il fuq jista' jinqara bħala li jirreferi biss għal avvenimenti li jikkonċernaw l-UNRWA direttament, bħat-tnehhija ta' dan il-organu jew avveniment li jqiegħdu, b'mod ġenerali, f'pożizzjoni impossibbli li jwettaq il-missjoni tiegħu, madankollu l-kliem "għal xi raġuni" li jsegwi fl-imsemmija tieni sentenza jirrikjedi li din is-sentenza tiġi interpretata fis-sens li r-raġuni għalfejn l-assistenza tieqaf tista' wkoll tirriżulta minn ċirkustanzi li, indipendenti mir-rieda tal-persuna kkonċernata, iġieghlu lil din tal-aħħar thalli ż-żona ta' operat tal-UNRWA.
- 59 Ċertament, sempliċi assenza minn din iż-żona jew id-deċiżjoni volontarja li l-persuna kkonċernata thalliha ma tistax tiġi kkwalifikata bħala waqfien tal-assistenza. Min-naħa l-oħra, meta din id-deċiżjoni tkun immotivata minn restrizzjonijiet indipendenti mir-rieda tal-persuna kkonċernata, tali sitwazzjoni tista' twassal għall-konstatazzjoni li l-assistenza li minnha din il-persuna kienet tibbenefika waqfet fis-sens tat-tieni sentenza tal-Artikolu 12(1)(a) tad-Direttiva 2004/83.

- 60 Din l-interpretazzjoni hija konformi mal-għan tal-imsemmi Artikolu 12(1)(a) tad-Direttiva, li għandu b'mod partikolari l-intenzjoni li jiżgura l-kontinwità tal-protezzjoni tar-refuġjati Palestinjani permezz ta' protezzjoni jew ta' assistenza effettiva u mhux biss billi jiggarantixxi l-eżistenza ta' organu jew ta' istituzzjoni inkarigata milli tippovdi din l-assistenza jew protezzjoni, bħal ma jirriżulta wkoll meta jinqraw flimkien il-punt 20 tar-Riżoluzzjoni Nru 302 (IV) u l-punt 6 tar-Riżoluzzjoni Nru 2252 (ES-V) tal-Assemblea Generali tan-Nazzjonijiet Uniti.
- 61 Sabiex jiġi ddeterminat jekk l-għajnuna jew il-protezzjoni effettivament waqfu fis-sens tal-imsemmija dispożizzjoni tad-Direttiva 2004/83, huma l-awtoritajiet u l-qrati nazzjonali kompetenti li għandhom jivverifikaw jekk it-tluq tal-persuna kkonċernata huwiex iġġustifikat għal raġunijiet li jaħarbu mill-kontroll tagħha u li huma indipendenti mir-rieda tagħha li jġieghluha thalli din iż-żona, fejn b'hekk ma tkunx tista' tibbenefika mill-assistenza mogħtija mill-UNRWA.
- 62 Fir-rigward tal-eżami, f'każ partikolari, taċ-ċirkustanzi li taw lok għat-tluq miż-żona ta' operat tal-UNRWA, l-awtoritajiet nazzjonali għandhom jiehdu inkunsiderazzjoni l-għan tal-Artikolu 1 D tal-Konvenzjoni ta' Genève, li għaliha jirreferi l-Artikolu 12(1)(a) tal-imsemmija direttiva, jiġifieri li tiġi żgurata l-kontinwità tal-protezzjoni tar-refuġjati Palestinjani, bħala tali, sakemm is-sitwazzjoni tagħhom tkun giet definittivament deċiża skont ir-riżoluzzjonijiet rilevanti tal-Assemblea Generali tan-Nazzjonijiet Uniti.
- 63 Fid-dawl ta' dan l-għan, refuġjat Palestinjan għandu jiġi kkunsidrat bħala mġieghel li jhalli ż-żona ta' operat tal-UNRWA meta jinsab fi stat personali ta' nuqqas serju ta' sigurtà u jkun impossibbli għal dan l-organu jiżguralu, f'din iż-żona, kundizzjonijiet ta' ħajja konformi għall-missjoni li biha huwa inkarigat dan tal-aħħar.
- 64 F'dan ir-rigward, għandu jingħad ukoll li, meta l-awtoritajiet kompetenti tal-Istat Membru li fih l-applikazzjoni għal ažił giet ippreżentata jipprovaw jiddeterminaw jekk, għal raġunijiet indipendenti mill-kontroll u mir-rieda tagħha, persuna kellhiex, effettivament, iżjed il-possibbiltà li tibbenefika mill-assistenza li ngħatat lilha qabel ma din thalli ż-żona ta' operat tal-UNRWA, dawn l-awtoritajiet għandhom jipproċedu sabiex iwettqu evalwazzjoni individwali tal-elementi rilevanti kollha li fil-kuntest tagħha jista' japplika b'analogija l-Artikolu 4(3) tad-Direttiva 2004/83.
- 65 Fid-dawl tal-kunsiderazzjonijiet kollha preċedenti, ir-risposta għat-tieni domanda għandha tkun li t-tieni sentenza tal-Artikolu 12(1)(a) tad-Direttiva 2004/83 għandha tiġi interpretata fis-sens li l-waqfien mill-protezzjoni jew mill-assistenza min-naħa ta' organu jew ta' istituzzjoni tan-Nazzjonijiet Uniti minbarra l-HCR "għal xi raġuni" jinkludi wkoll is-sitwazzjoni ta' persuna li, wara li tkun irrikorriet effettivament għal din il-protezzjoni jew għal din l-assistenza, ma tkomplex tibbenefika minnha għal raġuni indipendenti mill-kontroll u mir-rieda tagħha. Huma l-awtoritajiet nazzjonali kompetenti tal-Istat Membru responsabbli mill-eżami tal-applikazzjoni għal ažił ippreżentata minn tali persuna li għandhom jivverifikaw, abbażi ta' evalwazzjoni individwali tal-applikazzjoni, li din il-persuna giet imġieghla thalli ż-żona ta' operat ta' dan l-organu jew ta' din l-istituzzjoni, liema sitwazzjoni hija l-każ meta hija tkun tinsab fi stat personali ta' nuqqas serju ta' sigurtà u dan l-organu jew istituzzjoni kkonċernat kien jinsab f'sitwazzjoni ta' impossibbiltà li jiżguralu, f'din iż-żona, kundizzjonijiet ta' ħajja li huma konformi mal-missjoni li għandu dan l-organu jew din l-istituzzjoni.

Fuq l-ewwel domanda

- 66 Preliminarjament, fir-rigward tal-ewwel domanda, għandu jiġi enfasizzat li d-Direttiva 2004/83, bil-kontra tal-Konvenzjoni ta' Genève li tirregola biss l-istatus ta' refuġjat, tirregola żewġ sistemi distinti ta' protezzjoni, jiġifieri, minn naħa, l-istatus ta' refuġjat, u min-naħa l-oħra, l-istatus mogħti permezz tal-protezzjoni sussidjarja, peress li l-Artikolu 2(e) ta' din id-direttiva jipprovdi li l-persuna eligibbli għall-protezzjoni sussidjarja hija dik "li ma tikkwalifikax bħala refuġjat".

- 67 Ghalhekk, sabiex wiehed jifhem korrettement din id-differenza relatata mal-protezzjoni mogħtija rispettivament mill-Konvenzjoni ta' Genève u mid-Direttiva 2004/83, il-kliem "intitolati għal[...] din id-Direttiva" li jinsab fit-tieni sentenza tal-Artikolu 12(1)(a) għandhu jinftehem bħala riferiment għas-sempliċi status ta' refuġjat, fejn din id-dispożizzjoni hija ispirata mill-Artikolu 1 D tal-Konvenzjoni ta' Genève, li fid-dawl tagħha għandha tiġi interpretata din id-direttiva.
- 68 Barra minn hekk, meta jirreferi biss għall-istatus ta' refuġjat, l-Artikolu 12(1)(a) tad-Direttiva 2004/83 ma jeskludi lil ebda persuna mill-protezzjoni sussidjarja fis-sens tal-Artikolu 2(e) ta' din id-direttiva u l-Artikolu 17 tagħha, li jipprovdi r-raġunijiet għal esklużjoni mill-protezzjoni sussidjarja, assolutament ma tirreferix għall-benefiċċju mill-protezzjoni jew mill-assistenza ta' organu bħall-UNRWA.
- 69 Fid-dawl ta' dawn l-osservazzjonijiet preliminari, għandu jiġi kkunsidrat li l-qorti tar-rinvju tistaqsi, essenzjalment, jekk it-tieni sentenza tal-Artikolu 12(1)(a) tad-Direttiva 2004/83 għandhiex tiġi interpretata fis-sens li l-fatt li tkun "intitolat[a] għall-benefiċċji ta' din id-Direttiva" jfisser li l-persuna kkonċernata għandha dritt li l-istatus ta' refuġjat jiġi rrikonoxxut lilha b'mod awtomatiku jew biss li hija taqa' taħt il-kamp ta' applikazzjoni *ratione personae* ta' din id-direttiva.
- 70 F'dan ir-rigward, għandu jiġi speċifikat li, minn naħa, l-imsemmija tieni sentenza tal-Artikolu 12(1)(a) tipprovdi li, għaladarba jiġu sodisfatti l-kundizzjonijiet ta' applikazzjoni pprovduti fiha, il-persuni kkonċernati "għandhom *ipso facto* jiġu ntitolati għall-benefiċċji ta' din id-Direttiva [pourront *ipso facto* se prévaloir de [cette] directive (verżjoni – FR)]" u li, min-naħa l-oħra, it-tieni subparagrafu tal-Artikolu 1 D tal-Konvenzjoni ta' Genève jipprovdi li, fl-istess każ inkwistjoni, l-imsemmija persuni, "għandhom *ipso facto* jiġu ntitolati għall-benefiċċji ta' din id-Konvenzjoni [bénéficeront de plein droit du régime de cette convention (verżjoni – FR)] u, fit-tieni verżjoni lingwistika uffiċjali "shall *ipso facto* be entitled to the benefits of this Convention".
- 71 Il-kliem "għandhom *ipso facto* jiġu ntitolati għall-benefiċċji ta' din id-Direttiva" għandu jiġi interpretati b'konformità mat-tieni subparagrafu tal-Artikolu 1 D tal-Konvenzjoni ta' Genève, jiġifieri li jippermetti lill-persuni kkonċernati jibbenefikaw "*ipso jure*" mis-sistema ta' din id-Konvenzjoni u mill-"vantaġġi" mogħtija minnha.
- 72 Ghalhekk, id-dritt li jirriżulta mill-fatt li l-assistenza tal-UNRWA tieqaf u li r-raġuni ta' esklużjoni ttemm ma jistax jillimita ruħu għas-sempliċi possibbiltà, għall-persuna kkonċernata, li titlob l-istatus ta' refuġjat abbazi tal-Artikolu 2(ċ) tad-Direttiva 2004/83, peress li din id-possibbiltà hija diġà miftuħa għal kull ċittadin ta' pajjiż terz jew persuna mingħajr stat li tinsab fit-territorju ta' wiehed mill-Istati Membri.
- 73 Fil-fatt, il-preċiżazzjoni li tinsab fi tmiem it-tieni sentenza tal-Artikolu 12(1)(a) ta' din id-direttiva, li skontha l-persuni kkonċernati jistgħu "*ipso facto* jiġu ntitolati għall-benefiċċji ta' din id-Direttiva", hija superfluwa u ma tkunx effettiva li kieku kellha biss il-portata li tfakkar li l-persuni li ma humiex iżjed esklużi mill-istatus ta' refuġjat minhabba l-ewwel sentenza tal-imsemmi Artikolu 12(1)(a) jistgħu jinvokaw dispożizzjonijiet ta' din id-direttiva sabiex l-applikazzjoni tagħhom għall-istatus ta' refuġjat tiġi eżaminata skont l-imsemmi Artikolu 2(ċ).
- 74 Barra minn hekk, mill-kliem shiħ tat-tieni sentenza tal-Artikolu 12(1)(a) tad-Direttiva 2004/83 jirriżulta li, għaladarba s-sitwazzjoni tal-persuni li jaqgħu taħtha tkun ġiet definittivament deciza, jista' jiġi rrikonoxxut l-istatus ta' refuġjat lil dawn tal-aħħar jekk, għal raġuni kwalunkwe, huma jiġu ppersegwitati fis-sens tal-Artikolu 2(ċ) ta' din id-direttiva. Min-naħa l-oħra, jekk, bħal ma huwa l-każ fil-kawża prinċipali, is-sitwazzjoni tal-persuni kkonċernati ma tkunx ġiet deciza, meta l-assistenza lil dawn tal-aħħar tkun waqfet minhabba raġuni indipendenti mir-rieda tagħhom, il-fatt li jistgħu, f'din is-sitwazzjoni speċifika "*ipso facto* jiġu ntitolati għall-benefiċċji ta' din id-Direttiva" neċessarjament għandu portata iktar wiesgħa minn dik li tirriżulta mis-sempliċi fatt li ma ġewx esklużi mill-possibbiltà li jiġi rrikonoxxut lilhom l-istatus ta' refuġjat jew jissodisfaw il-kundizzjonijiet imsemmija f'dan l-istess Artikolu 2(ċ).

- 75 F'dan ir-rigward, għandu madankollu jiġi ppreċiżat li l-fatt li wiehed jista' *ipso facto* jinvoka l-imsemmija direttiva fis-sens tal-Artikolu 12(1)(a) tagħha ma jimplikax, bħal ma jsostnu għastment il-Gvern Ungeriz u l-Gvern Ġermaniż, dritt mingħajr kundizzjonijiet li jiġi rikonoxxut lilhom l-istatus ta' refuġjat.
- 76 Għalhekk, ċertament, il-persuna li għandha dritt tinvoka *ipso facto* d-Direttiva 2004/83 ma għandhiex neċessarjament turi li hija għandha l-biża' li tiġi ppersegwitata fis-sens tal-Artikolu 2(ċ) tagħha, iżda hija għandha madankollu tippreżenta, hekk kif għamli wara kolloxx ir-rikorrenti fil-kawża prinċipali, applikazzjoni intiża sabiex jinkiseb l-istatus ta' refuġjat li għandu jiġi eżaminat mill-awtoritajiet kompetenti tal-Istat Membru responsabbli. Fil-kuntest ta' dan l-eżami, dawn tal-aħħar għandhom jivverifikaw mhux biss li l-applikant effettivament talab l-assistenza tal-UNRWA (ara, f'dan ir-rigward, is-sentenza Bolbol, iċċitata iktar 'il fuq, punt 52) u li din l-assistenza waqfet, iżda wkoll li dan l-applikant ma jaqax taht raġuni jew ohra ta' esklużjoni msemmija fl-Artikolu 12(1)(b) jew (2) jew (3) tal-istess direttiva.
- 77 Barra minn hekk, għandu jingħad ukoll li l-Artikolu 11(1)(f) tad-Direttiva 2004/83 moqri flimkien mal-Artikolu 14(1) tagħha għandu jiġi interpretat fis-sens li l-parti kkonċernata ma tibqax tkun refuġjata jekk tkun f'pożizzjoni li tmur lura fiż-żona ta' operat tal-UNRWA, li fiha hija kellha r-residenza abitwali tagħha, fejn iċ-ċirkustanzi li minhabba fihom l-istatus ta' refuġjat gie rrikonoxxut lilha waqfu milli jeżistu (ara f'dan ir-rigward, b'analogija, is-sentenza tat-2 ta' Marzu 2010 Salahadin Abdulla *et*, C-175/08, C-176/08, C-178/08 u C-179/08, Għabra p. I-1493, punt 76).
- 78 Fl-aħħar nett, għandu jiġi speċifikat li l-interpretazzjoni tal-kliem "għandhom *ipso facto* jiġu ntitolati għal[...] din id-Direttiva" li tirriżulta fil-punti 70 sa 76 ta' din is-sentenza ma tagħtix lok, bil-kontra ta' dak li jsostnu numru ta' gvernijiet li ppreżentaw osservazzjonijiet quddiem il-Qorti tal-Ġustizzja f'din il-kawża, għal diskriminazzjoni pprojbita mill-prinċipju ta' ugwaljanza fit-trattament stabbilit fl-Artikolu 20 tal-Karta.
- 79 Għaladarba l-applikanti għal ažił għandhom jibzżgħu bir-raġun milli jiġu ppersegwitati sabiex tiġi rrikonoxxuta lilhom il-kwalità ta' "refuġjati" fis-sens tal-Artikolu 2(ċ) tad-Direttiva 2004/83, huma jinsabu f'sitwazzjoni differenti minn dik ta' persuni li, bħar-rikorrenti fil-kawża prinċipali, kienu jirċievu assistenza mill-UNRWA qabel ma hallew iż-żona ta' operat tagħha u ppreżentaw applikazzjoni għal ažił fi Stat Membru, fejn il-prinċipju ta' ugwaljanza fit-trattament ma jirrikjedix li jiġu ttrattati bl-istess mod bħal dawk li kellhom rikors għall-imsemmija assistenza, bħar-rikorrenti fil-kawża prinċipali.
- 80 F'dan ir-rigward, għandu jiġi enfasizzat li, fir-rigward tas-sitwazzjoni partikolari li tikkaratterizza r-refuġjati mill-Palestina, l-Istati firmatarji tal-Konvenzjoni ta' Ġenève iddeċidew deliberatament, fl-1951, li jagħtuhom it-trattament speċifiku li jipprovdi l-Artikolu 1 D ta' din il-konvenzjoni, li għaliha jirreferi l-Artikolu 12(1)(a) tad-Direttiva 2004/83.
- 81 Fir-rigward ta' dawn il-kunsiderazzjonijiet, ir-risposta għall-ewwel domanda għandha tkun li t-tieni sentenza tal-Artikolu 12(1)(a) tad-Direttiva 2004/83 għandha tiġi interpretata fis-sens li, meta l-awtoritajiet kompetenti tal-Istat Membru responsabbli mill-eżami tal-applikazzjoni għal ažił stabbilixxew li l-kundizzjoni relatata mal-waqfien tal-protezzjoni jew tal-assistenza tal-UNRWA hija sodisfatta fir-rigward tal-applikant, fejn il-fatt li jista' *ipso facto* "jiġ[i] ntitolat[...] għall-benefiċċji ta' din id-Direttiva" jimplika r-rikonoxximent, minn dan l-Istat Membru, tal-kwalità ta' refuġjat fis-sens tal-Artikolu 2(ċ) ta' din id-direttiva u l-ghoti *ipso jure* tal-istatus ta' refuġjat lil dan l-applikant, madankollu sa fejn dan tal-aħħar ma jaqax taht l-Artikolu 12(1)(b) jew (2) jew (3).

Fuq l-ispejjeż

- 82 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, minbarra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (Awla Manja) taqta' u tiddeċiedi:

- 1) It-tieni sentenza tal-Artikolu 12(1)(a) tad-Direttiva tal-Kunsill 2004/83/KE, tad-29 ta' April 2004, dwar livelli stabbiliti minimi għall-kwalifika u l-istat ta' ċittadini nazzjonali ta' pajjiżi terzi jew persuni mingħajr stat bħala refuġjati jew bħala persuni li nkella jehtieġu protezzjoni internazzjonali u l-kontenut tal-protezzjoni mogħtija, għandha tiġi interpretata fis-sens li l-waqfien mill-protezzjoni jew mill-assistenza min-naħa ta' organu jew ta' istituzzjoni tan-Nazzjonijiet Uniti minbarra l-Kummissarju Għoli tan-Nazzjonijiet Uniti għall-Protezzjoni u l-Assistenza tar-Refuġjati (HCR) "għal xi raġuni" jinkludi wkoll is-sitwazzjoni ta' persuna li, wara li tkun irrikorriet effettivament għal din il-protezzjoni jew għal din l-assistenza, ma tkomplix tibbenefika minnha għal raġuni indipendenti mill-kontroll u mir-rieda tagħha. Huma l-awtoritajiet nazzjonali kompetenti tal-Istat Membru responsabbli mill-eżami tal-applikazzjoni għal ažił ipprezentata minn tali persuna li għandhom jivverifikaw, abbażi ta' evalwazzjoni individwali tal-applikazzjoni, li din il-persuna giet imġieghla thalli ż-żona ta' operat ta' dan l-organu jew ta' din l-istituzzjoni, liema sitwazzjoni hija l-każ meta hija tkun tinsab fi stat personali ta' nuqqas serju ta' sigurtà u dan l-organu jew istituzzjoni kkonċernat kien jinsab f'sitwazzjoni ta' impossibbiltà li jiżguralu, f'din iż-żona, kundizzjonijiet ta' hajja li huma konformi mal-missjoni li għandu dan l-organu jew din l-istituzzjoni.
- 2) It-tieni sentenza tal-Artikolu 12(1)(a) tad-Direttiva 2004/83 għandha tiġi interpretata fis-sens li, meta l-awtoritajiet kompetenti tal-Istat Membru responsabbli mill-eżami tal-applikazzjoni għal ažił stabbilixxew li l-kundizzjoni relatata mal-waqfien tal-protezzjoni jew tal-assistenza tal-Uffiċċju tan-Nazzjonijiet Uniti għall-Assistenza u x-Xogħol għar-Refuġjati Palestinjani tal-Lvant Qarib (UNRWA) hija sodisfatta fir-rigward tal-applikant, fejn il-fatt li jista' *ipso facto* "jiġi[i] ntitolat[...] għall-benefiċċji ta' din id-Direttiva" jimplika r-rikonossiment, minn dan l-Istat Membru, tal-kwalità ta' refuġjat fis-sens tal-Artikolu 2(ċ) ta' din id-direttiva u l-ġhoti *ipso jure* tal-istatus ta' refuġjat lil dan l-applikant, madankollu sa fejn dan tal-aħħar ma jaqax taħt l-Artikolu 12(1)(b) jew (2) jew (3).

Firem